



የኢትዮጵያ ዴሞክራሲያዊ ኃይሎች ኅብረት (ኢዴኃኅ) UNITED ETHIOPIAN DEMOCRATIC FORCES (UEDF)

አስፍቶ ማየትና አርቆ ማየት ለትግሉ ግብ መምታት ወሳኝ ነው!

የሕወሓት/ኢሕዴግ አምባገነን አገዛዝ የሥልጣን እርካቡን ከያዘ ጀምሮ ለሕዝብ መብት የቆሙ፣ የተከራከሩ፣ ድምፃቸውን ያስሰሙ በርካታ ኢትዮጵያውያን ያለ ፍርድ ተገድለዋል፤ በየእስር ቤቱ ማቅቀዋል፤ ኢሰብአዊ ድርጊትም ተፈጽሞባቸዋል።

ከግንቦት ፳፯ ታሪካዊ ምርጫ ወዲህም የሕዝብ ድምፅ ይከበር ብለው ድምፃቸውን ያስሙ የቅንጅት መሪዎች፣ የነፃው ፕሬስ አባላትና ሌሎች የሕዝብ ወገኖች ሥልጣን በያዘው ቡድን ማን አለብኝነት ወደ እስር ቤት ተወርውረው እነሆ በስቃይ ላይ ይገኛሉ። የሕወሓት/ኢሕዴግ አገልጋይና ታማኝ የሆነው ፍርድ ቤት ገዥው ቡድን ክስ በመመስረታቸው በእስር ላይ በሚገኙና ከመታወር ባመለጡ ወገኖች ላይ “ፍርድ” እንደሚሰጥ መገለጹ የታወቀ ነው። በሕወሓት/ኢሕዴግ ቁጥጥር ሥር ያለ ገለልተኛ ያልሆነ ፍርድ ቤት የሚበየነው ምን ሊሆን እንደሚችል ማወቅ የሚከብድ አይደለም። እንኳን ለዚህ ያህል ጊዜ ለአንዲት ሰከንድ እንኳ መታወር የሌለባቸው ውድ ዜጎችን በእስር ላይ አቆይቶ ማስቃየት በራሱ ፍርድ-ገምድልነት ነው። ኢሰብአዊ ነው። መወገዝ ያለበት ከይሲና አሉታዊ ተግባር ነው። በግፍ የታሠሩ ዜጎቻችን አለምንም ቅድመ ሁኔታ ባስቸኳይ መፈታት አለባቸው የሚለው የሕዝባችን ድምፅ ባሁኑ ወቅት ጎሳ ብሎ የሚሰማ ነው። በአስቸኳይ እንዲፈቱ ድምፁን ከፍ አድርጎ ይጠይቃል። ፍትህ ሊኖር የሚችለው አምባገነን አገዛዝ ተወግዶ፣ የሕዝብ መብት ሲከበር ብቻ ነው። ኢትዮጵያውያን በየእስር ቤቱ የሚማቅቁ የፖለቲካና የግሊና እስረኞች በአስቸኳይ እንዲፈቱ ድምፁን ማስሰማት፣ የሚቻለውን ሁሉ ማድረግ አስፈላጊ መሆኑን እየተረዱ የሕዝብን መብት ለማስከበር ትግሉን ማጠናከር አማራጭ የሌለው መሆኑንም ይገነዘባሉ።

ታሪካዊውን የግንቦቱን ሕዝባዊ እንቅስቃሴ ተከትሎ በደም ባሕር የዋኘው የሽብር አገዛዝ በአገራችን ከተከሰተ ወዲህ በተቃዋሚነት በመንቀሳቀስ ላይ የሚገኙት ደሞክራሲያዊ ኃይሎች አሁን ለምንገኝበት ሁኔታ ብቻ ሳይሆን ቅልበሳው ከቀጠለ የሕዝባችንንም ሆነ የአገራችንን ጎልውና ሊፈታተን ለሚችለው አስከፊ የቀውስ አዙሪት የሚመጥን አፀፋ ሲሰጡ አይታዩም። ከዳር አስከዳር ተቀስቅሶ የኢሕዴግን አገዛዝ ብርክ ካስያዘ በኋላ አደገኛ የሆነ የመፍዘዝ አዝማሚያ የሚያሳየው የግንቦት ሕዝባዊ ማዕበል በመቀዝቀዝ ሂደት ተጉዞ ከተቀለበሰና ሽንፈት ካጋጠመው በአገራችን ሰላም፣ በአገራችን አንድነትና እንዲሁም በዴሞክራሲ ላይ ለማሰብ እንኳን የሚዘገንኑ መዘዞች እንደሚኖሩት ለመገንዘብ በአገራችን የደረሰውንም ሆነ በሌሎች አገሮች የተሸነፉ ሕዝባዊ እንቅስቃሴዎችን ተመክሮ መመልከቱ በቂ ነው።

ዛሬ የምንገኘበት ቀውስ ዘርፈ-ብዙ ቢሆንም ከዚህ ሁሉ አሳሳቢው በዴሞክራቶችና አገር ወዳዶች ጎራ የተሰለፉ ወገኖች ተገናኝተውና መክረው የጋራ ትግል ስትራቴጂ እንዲነድፉ በተደጋጋሚ የተደረጉ ጥሪዎች እስካሁን በተግባር አለመተርጎማቸው እንደሆነ ግልጽ ነው። የዚህ አሳፋሪና አደገኛ ዳተኝነት አንዱ ምክንያት ሽብርተኛውን መንግሥት ለመታገል ፍላጎቱም ወኔውም ሳያንሳቸው ስለተያዘው ቅልበሳ አሳሳቢነት በቂ ግንዛቤ ከማጣት የተነሳ የጋራ ሳይሆን አንድዮሽ የተናጠል ስትራቴጂ እየቀየሱ ለመታገል የመረጡ ወገኖች በመከተል ላይ ያሉት አካሄድ ሆኖ እናገኘዋለን። ስንት ደምና እንባ ከተገበረበት የትግል ታሪካችን ምንም ትምህርት ያልቀሰመና ለመቅሰምም የማይፈልግ ይኸ አካሄድ ከእይታ ስፋቱም ሆነ ከአርቆ ማየቱ አንፃር እጅግ ውሱን በመሆኑ፣ ዴሞክራሲያዊ ኃይሎች አገራችን ያለችበትን አስከፊ ቀውስ በማስወገድ በኩል ውጤት ሊያስገኝ የሚችል ተመጣጣኝ የአፀፋ ተግባራዊ እርምጃዎች እንዳይወስዱ እያደረገ መሆኑ ከዕለት ዕለት በግልጽ የሚታይ ሐቅ ሆኗል።

በአለንበት ወሳኝና አጣዳፊ ወቅት ይኸ ችግር በይሉኝታም፣ በዝምታም ሆነ በቸልታ መታለፍ የሌለበት ጉዳይ በመሆኑ ከእነዚህ ወገኖችና ከተከታዮቻቸው ጋራ በጥሞና ተወያይቶ ትግሉ ፈር የሚይዝበትን ሁኔታ ለማመቻቸት መሞከር ጊዜ ማጥፋት ሆኖ መታየት የለበትም። እንዲያውም

ዋና መሥሪያ ቤት (Main Office) ፖ.ሣ.ቁ./P.O.Box 73246 Washington, D.C. 20056-3246, U.S.A ስልክ/Tel.: 202-291-4217; ፋክስ/Fax: 202-291-7645	ኢትዮጵያ (Ethiopia) ፖ.ሣ.ቁ./P.O.Box Addis Abeba, Ethiopia ስልክ/(Tel.) 251 _____ ፋክስ/Fax: 2511 _____	አውሮጳ (Europe) Jonathan Str. 82 2524 JJ The Hague, Netherlands Tel/Fax 31 70 394 6132
---	---	---

የሕዝባችንን የነፃነት ቀን ለማፋጠን የሚረዳ ጤናማ አካሄድ ነው። በዝባዝነቱና እጅ እግር በሌላቸው “ልዩነቶች” ሳይሆን በእይታና ፖለቲካዊ ይዘት ባላቸው ቁም ነገሮች ላይ ፍርጥርጥ አድርጎ መወያየትና መከራከር የተቃዋሚውን ጎራ መከፋፈልና ማዳከም አይደለም። እንዲያውም በግልፅ አጀንዳና በግልፅ አካሄድ ላይ የተመሠረተና ከብረት የጠነከረ የታጋዮች እንድንት ለመመሥረት የሚረዳ ፍቱን አካሄድ ነው።

ኅብረታችን ኢዴኦላኝ የወገኖችን ክቡር ደምና እንባ የፈሰሰበትን “የሕዝብ ድምፅ ይከበር” አጀንዳ አንግቦ ለአምባ-ገነኖች ፋታ በሚነሳ መልክ ለትግሉ የጋራ አመራር ለመስጠት እንነሳ እያለ ሲወተውት ከዓመት ተኩል በላይ እንዳስቆጠረ ሁሉም የሚያውቀው ነው። የታሰሩ መሪዎችንና ሌሎች የኅሊናና የፖለቲካ እስረኞች ንጹሐን ዜጎችን ለማስፈታት፣ ሕወሓት/ኢሕአዴግ በሕዝባችን ላይ ያወጀውን የሽብር ጦርነት ለመቋቋምና ለማክሸፍ ብሎም ትግሉን ዳር ከማድረስና ግቡን እንዲመታ ከማድረግ አንፃር ወሳኝ ለሆነው የጋራ ትግል ቅንና አገራዊ ጥሪ የዝሆን ጆሮ ሲሰጡ የቆዩ የአንዳንድ ድርጅቶች ክፍሎች አሁንም ጉዳዩን “ለእኛ ተውት” በማለት በተናጠል ትግሉን ለመምራት ሲባዝኑ ይታያል። በቅርቡ የኅሊና እስረኞችን ለማስፈታት በሚል ሲደረጉ የነበሩ እንቅስቃሴዎች ለዚህ ዓይነተኛ ምሳሌ ሊሆኑ ይችላሉ።

እንደዚህ ዓይነቱ አካሄድ አገራችን ዛሬ በግንቦት ቅልበሳ ማግስት ያለችበትን አሳሳቢ ሁኔታ ያሳጤነ ብቻ ሳይሆን ቅልበሳውን በጋራ ትግላችን ከሕዝባችን ጋር ታግለን ካልተቋቋምነው አገራችን በየካቲት 66 ማግስት ከነበረው ተመሳሳይ የቀውስ አዙሪት ውስጥ አሁንም ልትገባ እንደምትችል ያሳገናዘበ አካሄድ ነው ብለን እናምናለን። በመሆኑም ለእነዚህ ወገኖቻችንና በአጠቃላይ ለኢትዮጵያ ዴሞክራቶችና አገር ወዳድ ኃይሎች የአገራችንን ውስብስብና አስከፊ ችግሮች ለመቋቋምና በመጨረሻም ለማስወገድ “ አስፍቶ ማየት፣ አርቆ ማየት!” ያስፈልጋል እያልን ያለንን አስተሳሰብና አቋም በአጭሩ ለማስቀመጥ እንወዳለን።

ዛሬ በግንቦት ቅልበሳ ማግስት አገራችን ያለችበት ሁኔታ ምን የመስላል? እኛም መላው ዓለምም እንደሚያውቀው ሕዝባችን ታግዬ የተጎናፀፍኩትን ድል ስቀማ ታግዬ አስመልሳለሁ ብሎ በመንቀሳቀሱ በመቶዎች የሚቆጠሩ ንፁህ ዜጎች በጠራራ ፀሐይ ተረሽነዋል። ሌሎች “ቤት ይቁጠራቸው” የሚባሉ በግፍና በገፍ ተገድለው በጅምላ መቃብር ተጥለዋል። በብዙ አስር ሺዎች የሚቆጠሩ ሌሎች ለእስር ተዳርገዋል። የሕዝባችንን ትግል ለማሸመድምረት ሆን ተብሎ በተጠነሰሰ ሴራ መሪዎችና ተመራጮች ከሞቀ ቤታቸው ታፍሰው ወህኒ ተወርውረዋል። ከግንቦት በፊት በነበረችው ጭላንጭል የፕሬስ ነፃነት በመጠቀም ሲሰሩ የነበሩት በደርዘን የሚቆጠሩ ጋዜጠኞች ታስረዋል። ከእስር የተረፉት ሥራና የኑሮ ዋስትና ተነፍገው ከነቤተሰቦቻቸው ለረሃብና ለችግር ተዳርገዋል። ብዙዎችም ቤተሰቦቻቸውን በትነው ለመራር ስደት ተዳርገዋል። የተያዘው አስከፊ የሆነ የቅልበሳ ሂደት ነውና የኢሕአዴግ መሪዎች የአፈና ውርጅብኝ በእነዚህ “ዓይን በሚስቡ” የግፍ ድርጊቶች የሚወሰን ወይም የሚቆም አይደለም።

በኅብረታችን ሁለተኛ ሽንጎ በትክክል እንደጠቆምነው ሥር እየሰደደ ያለው የሽብር አገዛዝ ነውና ዛሬ ዓይን ከሚስበው የከተማ ኃይሎች አፈና በማያንስና እንዲያውም ከዚያ በሚከፋ ሁኔታ በመላ አገሪቱ በፖለቲካ ድርጅቶች አባላት ላይ ብቻ ሳይሆን “ያኔ በምርጫው ጊዜ ይኸንን ወይም ያንን ተቃዋሚ ኃይል ደግፈሃል። ለዚህ ወይም ለዚያ ተቃዋሚ ኃይል ድምፅ ሰጥተሃል። ወዘተ...” እየተባሉ ገበሬዎች፣ ሠራተኞች፣ ወጣቶች፣ ሴቶችና ሌሎች ዜጎች በጨካኝ የኢሕአዴግ ካድሬዎችና ሹማምንት ባዕድ እንኳ ያደርገዋል ተብሎ የማይገመት ግፍ እየተፈጸመባቸው ነው። በአለፈው ወር የወጣው ሂደማን ራይትስ ዎች የተባለው ዓለም-አቀፋዊ የሰብአዊ መብት ተሟጋች ድርጅት መግለጫ ይኸኑ ያረጋግጣል። ድርጅቱ በመግለጫው “ትኩረቶች አዲስ አበባ ላይ ቢሆኑም” ከዋና ከተማዋ ውጭ ስለሚካሄደው አፈና ሲያትት በአሮሞ ክልል የአነግና የአብኮ ደጋፊዎች በመባል አሁንም ዜጎች እንዴት እንደሚታፈሱ፣ በአማራው ክልል የተቃወሚ ደጋፊ ወይም “አላስተማማኝ” እየተባሉ ገበሬዎች እንዴት ማደበሪያ እንደሚከለክሉ፣ እንዴት ከመሬታቸው እንደሚነቀሉ፣ እንዴት በውድቅት ሌሊት ቤታቸው እየተሰበረ እንደሚገረፉ ወይም ለእስር እንደሚዳረጉ በዝርዝር አስቀምጧል። ይኸ በመላ አገሪቱ የሚንፀባረቅ አስከፊ ክስተት መሆኑ የሚያጠራጥር አይደለም። ከዚህ ተነስተን ነው ዛሬ በአገር-ወዳዱና በዴሞክራቲክ ጎራ ተሰልፈን ለዚች አገር ደኅንነት በመዋደቅ ላይ ያለን ዜጎች ላለንበት ሁኔታ የሚመጥን አፀፋ ለመስጠት እንድንችል መጀመሪያ አስፍተን እንይ የምንለው። አስፍተን እንይ ስንል ምን ማለታችን ነው?

አስፍተን እንደ ስንል መጀመሪያ የግንቦትን ድል ባለቤትና የቅልበሳውን ሰለባዎች ማንነት በሚገባ እንወቅ ማለታችን ነው። በግንቦቱ ምርጫ በሚሊዮን የሚቆጠሩ ዜጎች ድምፃቸውንና አመኔታቸውን የሰጧቸው ድርጅቶች እንደነበሩ አይካድም። ነገር ግን እኛ ነገሩን አስፍተን የምናይ ኃይሎች በዚያን ወቅት ተገኝቶ የነበረውን ድል የአንድ ወይም ሁለት ድርጅቶች ድል ብቻ አድርገን አናውም። ይኸ ድል ከሁሉም በላይ የሕዝባችንና የዴሞክራሲ ድል ነበር ብለን እናምናለን። በአሁኑ ወቅት በሽብር የተሞላውን የቅልበሳ መዘዝ ገፈት ማን እየተጋተ ነው? ለሚለው ተጨባጭ ጥያቄ መልሳችን እገሌ ከእገሌ ሳይባል ድል አድራጊ የነበረው መላው የኢትዮጵያ ሕዝብ ነው የሚል ነው። የግንቦት ድል የሚሊዮኖች ድል እንደመሆኑ መጠን ሽንፈትና ቅልበሳ ሲመጣ ደግሞ የዚህን መዘዝ ገፈት የሚቀምሱት እነዚህ ሚሊዮኖች ይሆናሉ ስንል የየካቲትም ሆነ የሌሎች በሌላው ዓለም የተሸነፉ ሕዝባዊ እንቅስቃሴዎች እጣ ባሳዩት አሳዛኝ የታሪክ ሐቅ ብቻ ተመርኩዘን አይደለም። ዛሬ በግንቦት ማግስት የምናየው ይኸንኑ መራራ ሐቅ ነው ። ቅልበሳው በአገር የመጣ በመሆኑ አስፍቶ ማየት ስንል ቅልበሳውን ለመቋቋም የቅልበሳውን መዘዝ ገፈት በመቅመስ ላይ ያለው ዜጋ በሙሉ በአንድነት እንደ አንድ ሰው የሚንቀሳቀስበት ሁኔታ ማመቻቸት ያስፈልጋል ማለት ነው።

ሁለተኛ አስፍቶ ማየት ማለት ዛሬ በአገራችን በመውረድ ላይ ያለው የአፈና ውርጅብኝ መሠረታዊ ምንጩ ይኸ የተያዘው የቅልበሳ ሂደት ስለሆነ አፈናው እንዲቆም፥ መሪዎቻችን እንዲፈቱ እያልን የምናካሂደውን ተገቢ ተጋድሎ ለአንዲት ሰከንድ እንኳን ቢሆን የግንቦትን ድሎች ለማስመለስና የተከላሸውን የዴሞክራሲ ሂደት (ዴሞክራታይዜሽን) መልሶ በእግሩ ለማቆም ከሚደረገው ሕዝባዊ ተጋድሎ ነጥለን ማየት አንችልም ማለት ነው። ትግላችን በዚህ ሰፊ በሆነ ሕዝባዊ ዓላማ ተንቀሳቀስቅሶ የኢሕአዴግን መንግሥት እንዲያፈገፍግ የሚያስገድድበት ደረጃ ላይ ካልደረሰ ለእስር የተዳረጉትን ወገኖቻችን ማስፈታትም ሆነ የተነጠቁ መብቶቹን ማስመለስ ቀርቶ በሕዝባችን ላይ የሚዘንበውን ቀጣይ የአፈና ውርጅብኝ የምናቆምበት ምንም ተአምር አይኖርም ማለት ነው።

ሦስተኛ አስፍቶ ማየት ማለት የግንቦትን ድሎች ለማስመለስ በሚለው ጉዳይ ላይ የጋራ ግንዛቤ ከተደረሰ ይኸ ድል የሚሊዮኖች አንደመሆኑ መጠን ተመልሶ የሚገኘው በሚሊዮኖች ትግል ብቻ እንጂ በጥቂት “ግንባር ቀደም” ነን ባዮች ግርግር ወይም በዓለም-አቀፍ ኅብረተሰብ በሚባለው ክፍል የተናጠል ግፊት ጨርሶ እንደሚሆን መገንዘብ ያስፈልጋል ማለት ነው። ሚሊዮኖችን እንደ አንድ ሰው ተንቀሳቅሳቅሳችሁ ጭቆናን ተቋቋሙ፥ ድላቸውን አስመልሱ እያልን ጥሪ እያደረግን አንዳንድ ድርጅቶች እንደሚገፋው “እንደ አንድ ሰው ግን በኛ ሥር ተነስ” ከሚለው አደገኛና ዞሮ ዞሮ ደግሞ ተወደደም ተጠላም በማወቅም ሆነ ለፖለቲካው አዲስ ከመሆን ወይም አስፍቶ ካለማየት የትግሉን አንድነት በማስተንተል በቀጥታ የኢሕአዴግ ፀረ ሕዝቦች ከሚያደርጉት ተግባር ጋር ተመሳሳይነት ካለው አደገኛ አካሄድ መጠንቀቅና መቆጠብ ያስፈልጋል። ከዚህ ይልቅ በተቃዋሚው ጎራ የተሰለፈው ሁሉ፥ ግምባር ቀደም ነኝ ብሎ “እጅ ለእጅ ተያይዘን እንታገል” ብሎ የሚቀጣጠውም ሆነ ሁኔታውን በዝምታና በመገረም የሚመለከተው ወይም ብቻየን እወጣዋለሁ ብሎ በስንጥር ለመንዝ የሚቃጣው ወገን ሁሉ መጀመሪያ ራሱ በአንድነት ቆሞ አርአያነቱን ማሳየት ያስፈልገዋል ማለት ነው።

ይኸ ካልሆነ በእኛ እምነት አንድም በእሳት መጫወት ነው፥ አንድም በሕዝብ ሰቆቃ መቀለድ ነው። የሕዝብ ትግል በአምባ-ገነኖች ሲቀለበስና ድሉ ሲነጠቅ በአገር ሰላም፥ ዴሞክራሲና አንድነት ላይ የሚያደርሰውን አሉታዊ ጫናና መዘዝ ከሌላው አገርና ሕዝብ ቀርቶ ከራሳችን ልምድ ተነስተን ሁኔታውን በጥምናና በተገቢ አገናዝቦ፥ ምላሹም እንዲሁ የሰከነና አርቆ ያየ፥ በጠና መሠረት ላይ የተጣለ፥ የተባበረና የተሳሰረ የጋራ ትግል ሊሆን ይገባል እንላለን። ከዚህ በፊት ከቀሰምነውና ማንም ዛሬ በትገል ላይ “አለሁ” የሚል ኃይል ሁሉ መቅስም አለበት ከምንለው መራራ ትምህርት ስንነሳ ማስተላለፍ የምንፈልገው አንድ መልእክት ብቻ ነው። ትግላችን የቅልበሳውን ሂደት ሊያከሸፍ በሚችል አንድና አንድ ብቻ በሆነ የጋራ ትግል መንገድ ካልተጓዝን እኛም አገራችንም፥ ሕዝባችንም ወደ ጥፋት እየሄድን መሆናችንን ነው።

በዚህ ዛሬ ባለንበት ሁኔታ ሁሉም ራሱን መጠየቅ ያለበት አንድ መሠረታዊ ጥያቄ አለ። ይኸውም ሕዝባችን በጋራ ተንቀሳቅሶ ቅልበሳውን በጊዜ ካላቆመው የኢሕአዴግ መሪዎች ምን ገደባቸውና ማን አስገድዷቸው ነው የተያያዙትን የቅልበሳና የጥፋት ፋይል የሚዘገቡ? የሚለው ጥያቄ ነው። በአንጉልና አደገኛ የህልም ዓለም ውስጥ ስለማንኛር ለዚህ የምንሰጠው መልስ አጭርና ዘግናኝ ነው። ማንም አያቆማቸውም፥ ይቀጥሉበታል። ይኸንን ካልን ደግሞ ሕዝባዊ ትግል

በኢሕአዴግ ሽብር ብቻ ሳይሆን በአመራር ክፍተትና ዝርክርክነት ከተኮላሽ አገራችን የዛሬ ዓመት፥ የዛሬ ሁለት ዓመትም ሆነ የዛሬ አምስትም አሥርም ዓመት የት ነች? ብለን ራሳችንን መጠየቅ ይኖርብናል። አርቆ ማየት የምንለው የትግል ስትራቴጂያችንን ስንቅይስ ዛሬ ከዓይናችን ሥር ከምናየው አስከፊ ክስተት ብቻ ሳይሆን “ሁኔታው ከቀጠለ ወዴት ያመራል?” ከሚለውም ስሌት መነሳትም እንዳለብንም ለመጠቀም ነው።

ምርጫ በራሱ የፖለቲካ ፕሮግራም አይደለም። ቅንጅትም ሆነ ኢዴኦላጋ በግንቦት ምርጫ ሲሳተፉ አገራችን ፊት ለተደቀኑ ከባድ ከባድና የሰማይ ስባሪ ለሚያክሉ “ኢትዮጵያችንን እንደ አገር፥ ሕዝባችንን እንደ ሰብዓዊ ፍጡር” ጎልውናቸውን ለሚፈታተኑና ዙሪያ-ገጠም ለሆኑ የኢኮኖሚ፥ የማኅበራዊ ፥ የአካባቢ ቀውሶች፥ ወዘተ... የፖሊሲ አማራጮች አንግበው እንደነበረ ይታወቃል። መናጢ ድህነትም ሆነ የጅምላ ሥራ-አጥነት፥ ዘመን አመጣሹ ኤች አይቪ- ኤድስም ሆነ ሌሎች ሳይንስ ሊረሳቸው የቃጣቸው የብሉይ ዘመን በሽታዎች፥ የአካባቢ ውድመትም ሆነ ትውልድ ገዳይ ብለን የፈረጅነው የኢሕአዴግ የትምህርት ፖሊሲ ወዘተ... እየተጋዝዙና አንዱ “የሌላው መነሻና ውጤት እየሆኑ” ወደ ጥፋት እየሄድን ነው ብለን በዴሞክራሲያዊና አገራዊ ፖሊሲዎቻችን ዙሪያ ሕዝባችንን ቀስቅሰናል። የኢሕአዴግ መንግሥት “አሸነፍኩ” ሲል በአንድ መልኩ እነዚህን (ዛሬ ባለው ወከባ ምክንያት በተቃዋሚው ጎራ ማንም የማያነሳቸውን) አጥፊ ፖሊሲዎች እገፋባቸዋለሁ ማለቱ እንደሆነ ግልፅ ነው። ነገ የኢሕአዴግ መሪዎች በአንድ በኩል ኅብረተሰባችንን በሽብር ስላንበረከኩና በሌላ በኩል ደግሞ በባዕድ አሳዳሪዎች ፊት ላለመጋለጥ ሲሉ ብቻ እያካሂዱ ያሉትን የአፈና ውርጅብኝ ዓይን በሚሰብ መልኩ ሊያረግቡ ይችላሉ። ነገር ግን እነዚህ አገር-ገዳይ ፖሊሲዎች ስለሚቀጥሉ የኢትዮጵያችን የመከራ ዘመን ተባብሶ እንደሚቀጥል ለመተንበይ ጠንቋይ መቀለብ የሚያስፈልግ አይመስለንም።

ከዚህ አስከፊ መፃኢ ዕድል አንፃር አርቆ ማየት ማለት አገራችን ልክ እንደ የካቲት ማግስት ለማሰላሰል እንኳን የሚቀፉ የቀውሶች አዙሪት ውስጥ እየገባች እንደሆነ መገንዘብና ለዚህ ሁኔታ ለሚመጥን ተጋድሎ ራስን ማዘጋጀት ማለት ነው። ይኸን ስንል ደግሞ አንደኛ ለሕዝባችን ቆመናል የሚሉ ኃይሎች ጠባብና ውሱን ከሆነና እንዲሁም እየገባንበት ካለነው ቀውስ አንፃር ሲታይ “እዚህ ግባ” ሊባል ከማይችል የቡድንም ሆነ ድርጅታዊ አጀንዳ ተቆጥበው ቅልበሳውን በጋራ ተጋድሎ ለማክሸፍ ይነሳሱ፥ ሁለተኛ አገራችንና ሕዝባችን ላይ ሊደርሱ የሚችሉትን ዘግናኝ ቀውሶች ለመቋቋም ትግላቸውን “ይቻላል” በሚል ዘይቤ ብቻ ሳይሆን “ምርጫ የለም! መቻል አለበት!” በሚል ዕናትና ቁርጠኝነት ይያያዙት፥ ሦስተኛ ይኸን ትግል “ብሩህ ተስፋን” እውን ለማድረግ በሚል የነገ ቅንጦት በሚሻ መንፈስ ብቻ ሳይሆን እናት አገራችንና ይኸን ሰማዕት ሕዝባችንን ከአይቀሬና አስከፊ ጥፋት ለማትረፍ በሚል አልሞት ባይ ተጋዳይነት ብቻ ሊሰጠው በሚችለው ጉልበት፥ ድፍረትና ዕናት ይዋደቁ ማለታችን ነው።

አርቆ ማየት ማለት ቅልበሳውን በዚህ መልክ ታግለን በጊዜ ካላስወገድነው አገራችን አስከፊ የሆነ የቀውስ አዙሪት ውስጥ ትገባለች ማለት ብቻ አይደለም። ትግላችን ከጊዜ ጋር፥ ከዕለት ዕለት የአቀበት ጉዞ የሚሆንበት አደጋ እንዳለም መገንዘብ ይኖርብናል። ቀውሱ፥ ወከባው፥ ቅልበሳው እየከፋ በሄደ ቁጥር የጋራ አማራጭና አመራር በሌለበት ሁኔታ ይኸ ብቻውን ውጤት ያስገኛል ብሎ ማሰብ ህልም ነው። እርግጥ ስለ ወከባውና ስለ ቀውሱ ክፋት የዚህ ሁሉ ገፈት ቀማሽ ለሆነው ሕዝባችን ለቀባሪ ለማርዳት በሆኑ ፋይዳ ቢስ መግለጫዎች የኢሕአዴግን መሪዎች ግፍ “እያጋለጥን” መቀጠል እንችላለን። ይኸ ግን ውጤት ይኖረዋል ብሎ ማሰብ የዋህነት ነው። በወቅቱ ያልተገቱ ቅልበሳዎች ከባድ ከባድ የኢኮኖሚ፥ የማኅበራዊና የፖለቲካ ቀውሶች በማዝነብ ብቻ አይወሰኑም ። ቀውሱ በከፋ ቁጥር በወከባና በሽብር አንገቱን በደፋና በአመራር መዝረክረክ ግራ በተጋባ ኅብረተሰብ ውስጥ የሚሰፍነው ጨለምተኝነት የኅብረተሰቡን የመቋቋም አቅም እንደሚያሟሽሽውም ትላንትና የየካቲት ማግስት አሳይቶናል። ዛሬም በግንቦት ማግስት ይኸው ዳርዳር ማለት የጀመረ መሆኑንና ትግሉም ትጥቁን የመፍታት አደጋ ከፊታችን እንደተደቀነ ጠንቅቆ መገንዘብ ያስፈልጋል።

በግንቦት የታየውን የሕዝብ ንቃትና የትግል ወኔ እንደ “ዘለዓለማዊ ግኝት” በመውሰድ ችግር ሳይደርስበት ሳይታፈን ለምኔውም ተጠናክሮ ሊቆይ ይችላል እያለ ከሚገደረደር አስተሳሰብ መቆጠብ ያስፈልጋል። ኢሕአዴግ በአመፅ ሊደመስሰው የተነሳውንና ከጦር በላይ የሚፈራውን ይኸን የሕዝብ የትግል ወኔ እኛ ደግሞ ባለማወቅ እየተፈታተንን እንዳናከስመው ከፈለግን ብዙ አማራጭ የለንም። በተቃዋሚው ጎራ የተሰለፍን ድርጅቶች ሕዝብን ግራ ከሚያጋባና “ሁሉም

አይረቡም” ወደሚል ድምዳሜ ከሚገፋፋ ማንኛውም የተናጠል እርምጃና ድርጊት ተቆጥበን፥ ትግሉ ከጊዜም ጋር እንደሆነ ጠንቅቀን በመረዳት ዳተኝነትን አሸቀንጥረን ጥለን በሕዝባችን ፊት እጅ ለእጅ ተያይዘን አርአያነት ያለው የጋራ ትግል ማካሄድ ይጠበቅብናል።

ስለሆነም፤

1. ኢሕአዴግ በግፍ ያሰራቸውን የኅሊናና የፖለቲካ እስረኞችን በተመለከተ ማንኛውም ወገን ሊተባበርበትና ሊረባረብበት የሚገባ የጋራ ጉዳይ አድርጎ ነው ኅብረታችን የሚያየው። ስለሆነም የፖለቲካ ድርጅቶች፥ ከፖለቲካ ድርጅቶችም የተወሰኑ ድርጅቶች የግል ጉዳይ አድርጎ አይቆጥረውም። ማንኛውም ኢትዮጵያዊ ከኢትዮጵያዊም አልፎ ማንም ሰብዓዊ ተፈጥሮ ያለው ሁሉ ሊተባበርበት የሚገባ መሠረታዊ የሰብዓዊ መብት ጥያቄ ነውና እስረኞቻችንን የማስፈታቱ አጣጥፎና አንገብጋቢ ጉዳይ በተደራጀና ቀጣይነት ባለው መልክ እንቅስቃሴ መደረግ እንዳለበት ያምናል። በእስር ላይ ከሚገኙ የኅሊናና የፖለቲካ እስረኞች በተጨማሪ ኢሕአዴግ የወንጀል እጁን ሊያሳርፍባቸው ያልቻለ ሦስት የኅብረቱ ከፍተኛ አመራር አባላት፥ አቶ ፋሲካ በለጠ፥ አቶ አረጋዊ በርሄና ዶ/ር ነገደ ጎበዜ ላይ በማያውቁትና በማያገባቸው በሌሉበት በፍርድ ስም የአቶ መለስ ዜናዊ አሸባሪ አምባ-ገነን አገዛዝ ከሁሉም ቀን መርጦ በሰማዕታት ቀን የካቲት ፲፪ ፍርድ-ገምድል የፖለቲካ ብይን ለመስጠት እንደተዘጋጀ ይታወቃል። ብይኑ ምንም ይሁን ምን ፍትህ የነደለውና በፖለቲካ ስሊት ታጅቦ የሕዝቡን ትግል ለማዘናጋትና ለማሸመድመድ እንደሆነ ግልጽ ነው። በእኛ እምነት “በምሳረት” የሚፈቱ እንኳ ቢኖሩ ነፃ ናቸው ማለት አይቻልም። ልክ እንደ አቶ ስዬ አብርሃ ወይም እንደ አቶ አበራ የማነአብ ፍርድ ቤት “ነፃ” ከለቀቀ በኋላ መልሶ የማኅርና የማስቃየት ኃይል በእጃቸው ነው። የሕግ-የበላይነት በሌለበት ሁኔታ ደግሞ ይኸ ክስተት የሚጠበቅ ነው። እንኳን የሕዝብ ተመራጮች ማንም ሰው ያለ ኃጢአቱ በግፍ ሲታሰር የታሰረው ያ ግለሰብ በተናጠል ሳይሆን እስረኛው ፍትህ ነውና ሁሉም እንደታሰረ መቆጠር አለበት። ስለዚህ ምንም እንኳ የማይጠበቅ ባይሆንም ኢሕአዴግ ካሰራቸው ውስጥ አብዛኞቹን ቢፈታም እንኳ የኢሕአዴግ እስር ቤቶች ከንጹህን ዜጎች ማኅረያነት እስከሚፀዱና እስከሚዘጉ ድረስ ትግሉ መቀጠል ይኖርበታል። አሁንም ቢሆን በኅብረቱ እምነት ከሰባት ወራት በፊት ጀምረን እንዳሳሰብነው ሁሉ በኢሕአዴግ የፈጠራ ክስ በግፍ የታሰሩ የፖለቲካ ድርጅት መሪዎችን፥ የሲቪክና የሙያ ማኅበራትና የነፃው ፕረስ አባላትን፥ በአጠቃላይ የኅሊናና የፖለቲካ እስረኞችን ለማስፈታት የሚደረገውን ጥረት በዓለም-አቀፍ ደረጃ ልዩ ትኩረት ሰጥቶ ለማቀናበርና የተባበረና ቀጣይነት ያለው እንቅስቃሴ እንዲደረግ ከሰብአዊ መብት ተሟጋቾች (ከኢሰመጉ)፥ ከታሰሩ ቤተሰቦች፥ ከሙያ ማኅበራት፥ ከሴቶች፥ ከወጣቶች፥ ከአገር ሽማግሌዎች፥ ከሕግ ባለሙያዎች፥ ከፖለቲካ ድርጅቶች፥ ወዘተ.. የተውጣጣ አንድ “ዜጎች ለኅሊናና ፖለቲካ እስረኞች” ግብረ-ኃይል በአስቸኳይ እንዲቋቋምና በአዲስ መንፈስ የተጠናከረ ዘመቻ እንዲደረግ በድጋሜ ጥሪ እናቀርባለን።

2. ቅድመ-ምርጫ የተቃዋሚው ጎራ በአንድ ወገን ተሰልፎ ምርጫው ነፃና ርቱዓዊ እንዲሆን ዓለም-አቀፍ መስፈርቶች እንዲሟሉ በጋራ እንዲቆም ከሚለው ጀምሮ ከአገዛዙ ጋር የተደረጉ ድኅረ-ምርጫ ድርድሮች ሁሉ በጋራ እንዲሆኑና በሕዝብ ትግል እንዲታጀቡ ለማድረግ፥ የጋራ ሁሉን-አቀፍ የሽግግር መንግሥት ስለማቋቋም ሆነ የሕዝባችንን የተሰረቀ ድምፅ ለማስመለስና ድሉን ለማስጠበቅ፥ ኢሕአዴግ በሕዝባችን ላይ ያወጀውን የሽብር ጦርነት ለመቋቋምና የሕዝቡን ትግል ከቅልበሳ ለማዳን፥ ወዘተ... የጋራ ትግል እንዲካሄድ ኅብረቱ በተደጋጋሚ ጥሪ አድርጓል፤ የጋራውን ትግል እውን ሊያደርጉ፥ ትግሉን ሊያጠናክሩ የሚችሉ መሠረታዊ ሀሳቦችን በየጊዜውና በየሁኔታው አቅርቧል። ጥሪውና ጥረቱ እስካሁን ያሰበውንና የጠበቀውን ፍሬ ያስገኘ ባይሆንም ሕዝባችን የተቀዳጀውን ድል ከቅልበሳ ለማዳን ከጋራ ትግል ውጭ አማራጭ ስለሌለ ኅብረቱ ተስፋ ሳይቆርጥ ይኸ እውን የሚሆንበት ሁኔታ እንዲመቻች የበኩሉን አስተዋጽኦ እያደረገ ነው። በቅርቡ በጋራ ጉዳይ ላይ ለመነጋገር ከአንጋፋዎቹ የሲቪክ ማኅበራት መሪዎች ለዴሞክራሲያዊ ኃይሎች ለቀረበው ጥሪ ኅብረታችን አዎንታዊ መልስ የሰጠው ከዚህ በጋራ ትግል ላይ ካለን መተክላዊ እምነትና ፍላጎት በመነሳት ነው። በዚህ ረገድ ይኸ ከሲቪክና የሙያ ማኅበራት የቀረበን ጥሪ ሁሉም ድርጅቶችና ወገኖች በቀና መንፈስ ተቀብለው ለተግባራዊነቱ ጥረት እንዲያደርጉ በአክብሮት እንጠይቃለን።

3. የሕዝባችንን መስዋዕትነት የሚመጥንና ውጤት ያለው ትግል ከማድረግ አኳያ በተለይ የፖለቲካ ድርጅቶች ከፍተኛ ኃላፊነት አለብን። በቅድመ ዩትሬክት ስብሰባና ከዚያም ወዲህ ስናሳስብ እንደነበረው ሁሉ፥ የኢሕአዴግን አሸባሪ አምባ-ገነን አገዛዝ አፍራሽ እርምጃዎች ገትቶና አስቁሞ፥ ቅልበሳን ተቋቁሞ፥ ለሕዝባችንና ለአገራችን በእርቅና ሰላም ላይ የተመሠረተ

ዴሞክራሲያዊ ሕገ-መንግሥታዊ ሥርዓት ለማጎናጸፍ በቅድሚያ የተቃዋሚው ጎራ ሁሉን-አቀፍና አገር-አቀፍ ጉባዔ በአስቸኳይ በውጭ አገር ተካሂዶ የጋራ ብሔራዊ የትግል አጀንዳ ቀርቦ ገዥውን ክፍል ትርጉም ወዳለው ድርድር እንዲመጣ የሚያስገድድ እንቅስቃሴ ማድረግ ያስፈልጋል። ስለዚህ አሁንም ይኸ በጣም ወቅታዊና አስፈላጊ አድርገን የምንቆጥረው የተቃዋሚው ክፍል አገር-አቀፍ ጉባዔ በአስቸኳይ እውን እንዲሆን የቅርብ ምክክር እንዲደርግና በተግባር እንዲተረጎም ወገናዊ ጥሪያችንን ለሚመለከተው ሁሉ እናስተላልፋለን።

4. ከመቼውም ጊዜ ይበልጥ በኢሕአዴግ የሽብር ዘመቻ ቀን ተቀን ስቃዩን የሚያየው ሕዝባችን የመከራው ጊዜ ዘላለማዊ እንዳልሆነና መፍትሄውም በሁኔታው አስገዳጅነት ምክንያት ድርጅቶች የሚጠበቅባቸውን አመራር መስጠት በአለመቻልም ይሁን በአገዛዙ አስከፊ እርምጃዎች በትግሉ ተስፋ አለመቁረጥና አገዛዙ ለሸረባቸው አንድን የሕዝብ ክፍል ከሌላው የሕዝብ ክፍል የማጋጨት እኩይና ከይሲ እቅድ ሰለባ አለመሆን ስለሆነ የተቃዋሚው ጎራ በአንድነት ሆኖ በጠራ ግንዛቤ ላይ የተመሠረቱና ተግባራዊ ለሚሆኑ ኃላፊነት የተሞላባቸው ማንኛውም ዓይነት የትግል ጥሪ ትብብርና ተሳትፎ ነቅቶ እንዲጠብቅ በትግትናና በአክብሮት ስናሳስብ፤ በተለይ በውጭ ያለው አገር-ወዳድና ዴሞክራት ኢትዮጵያዊ ተስፋ እንዲቆርጥና አንድነቱ እንዲሸርሸር አገዛዙ ለሚያደርጋቸው ዘመቻዎችም ይሁን ተራ መደለያዎች ሳይንበረከክ፤ እስካሁን ያሳየውን መሰል የሌለው አንድነቱን ጠብቆ፤ ከተቃዋሚው ጎራ ጊዚያዊ የርስ በርስ አጉል ፉክቻ በመራቅና በነሱም ተስፋ ቆርጦ ከጀመረው የሕዝብና የአገር ትግል ሳይርቅ፤ ልዩነትን በማስወገድ፤ በመከባበርና በመፈቃቀር እስረኞችን ለማስፈታት ከሚደረገው ጥረት ጀምሮ ለአገራችን መሠረታዊ ችግሮች መፍትሄ ለማስገኘት በሚደረጉ የጋራ ትግል ጥሪዎች ሁሉ ተባባሪና ተሳታፊ እንዲሆን ስናሳስብ በወገናዊ አክብሮት ነው።

የኢትዮጵያ ሕዝብ የከፈለውና እየከፈለው የሚገኘውን መራር መስዋዕትነት የሚያካክስና የትግሉ ዋስትናም የጋራ ትግል ማካሄድ ብቻ መሆኑን በመገንዘብ ሁሉም ወገን ለተጠናከረ፤ ሕዝባዊና አገራዊ መተክልን ለተከተለ የጋራ ትግል እንዲቆም እነሆ የኢትዮጵያ ዴሞክራሲያዊ ኃይሎች ጥሪውን በአክብሮት ያቀርባል።

የፖለቲካና የኅሊና እስረኞች ያለምንም ቅድመ-ሁኔታ ይፈቱ!

የተባበረ የሕዝብ ትግል ያሸንፋል!!

ድል በኅብረት፤ ኅብረት ለአስተማማኝ ድል!!!

የካቲት ፲ ቀን ፲፱፻፺፱ ዓ/ም